



అనగనగా ఓ మంచి కథ

చిగురుటాకు

- కె.వి.నరేందర్

"మీ ఆయన నక్కలైటట కదా!"

సినిమా టికెట్ క్యూలో నిల్చున్న సుజాత ఆ మాటకి ఉలిక్కిపడింది. సుజాత వెనగ్గా నిల్చుని ఆ మాటన్నావిడ వైపు తిరిగి చూసింది. ఆడవాళ్ళు ఎవరి ముచ్చట్లలో వారున్నారు అప్పటికింకా బుకింగ్ మొదలవలేదు."మొదట పార్ట్ టైం లెక్చరర్ అట కదా!" అంది ఆవిడే

సుజాతకు ఏమనాలో తెలీలేదు. చిరాగ్గా ఉన్నా ఊ అంది. సుజాత కళ్ళలో ఆవిడ ఏదో వెతుకుతున్నట్టుగా చూసింది.

"మేం ఈ మధ్యే కొత్తగా మీ స్ట్రీట్ కి వచ్చాం. మీ ప్రక్రింటావిడ చెపితే విన్నాను. ఆయన ఈ మధ్యే ఏడేళ్ళ తర్వాత యు.జి (అండర్ గ్రాండ్) నుంచి బయటికొచ్చి మీతో కాపురం చేస్తున్నాడని చెప్పింది. ఈ ఏడేళ్ళలో మీ సంసారం బాగా చితికిపోయిందని తెలిడానికి మీ ఇల్లని చూస్తేనే తెలుస్తుంది." ఆవిడ ఆప్యాయంగానే అంటుందో, అయ్యో పాపం అన్నట్టుగా అంటుందో సుజాతకు అర్థం కాలేదు. కానీ ఎక్కడో గుండెల్ని నులిపెడుతున్న బాధ.

చాలా రోజుల తర్వాత సినిమా కొచ్చింది. ఆడవాళ్ళకు గేటు దగ్గర కుంకుమ భరిణలు కూడా ఇస్తున్న సిన్మా అది. సుజాత సగటు తెలుగు పడుచు. పదోతరగతి పాసవ్వగానే విశ్వనాథం కిచ్చి పెళ్ళిచేసారు తల్లిదండ్రులు. విశ్వనాథం పెళ్ళయ్యేనాటికి యూనివర్సిటీలో ఎమ్మె పాలిటిక్స్ చదువుతున్నాడు. విద్యార్థి రాజకీయాల్లో యూనివర్సిటీలో మంచి పేరు సంపాదించుకున్న విశ్వనాథం ఎమ్మె కాగానే ఉద్యోగం వేటలో పడ్డాడు. అప్పటికే ఏడాది గడిచిపోయింది. సుజాతకు అబ్బాయి పుట్టాడు. ఒక బిడ్డకు తండ్రవగానే ఏ మగాడైనా మరింత సంపాదనలో పడతాడు. కానీ విశ్వనాథంలో ఈ సమాజం పట్ల ఏవగింపు మొదలైంది. బిడ్డ వచ్చిన ఘడియతో నైనా ఉద్యోగమొస్తుందని ఎదురు చూసింది సుజాత, ఎవరో గడ్డపాయన పుస్తకాలు విపరీతంగా చదువుతున్న విశ్వనాథాన్ని 'మీరింత చదివినా మీకెందుకు ఉద్యోగం రావట్లేదండీ?' అని అమాయకంగా అడిగిన రోజుల్లో నవ్వేవాడు. తరువాత ఒక మిత్రుడు పెట్టిన జూనియర్ కాలేజీలో పార్ట్ టైం లెక్చరర్ గా చేరాడు. మొదటి నెల జీతంతో ఏవేవో తెస్తాడని ఊహించుకున్న సుజాతకి నిరాశే ఎదురైంది. విశ్వనాథం ఆ డబ్బుతో అన్నీ పుస్తకాలే కొనుక్కుని రావటం చిరాకేసింది.

బాబుకి కనీసం పాలడబ్బా అయినా తేనెందుకు మొదటిసారి గొడవపడింది. ఉద్యోగమొచ్చినా పుస్తకాలెందుకని వాదించింది సుజాత. కానీ ఆ పుస్తకాలు విశ్వనాథం ఆలోచనా ధోరణిని మారుస్తున్నాయని సుజాతకు అర్థం కాలేదు. అతడేదో కొంచెం దూరమవుతున్నట్టు భావించుకుని బాధపడేది. అలాంటప్పుడే విశ్వనాథాన్ని ప్రయివేట్ కాలేజీ యాజమాన్యం ఉద్యోగంలోంచి తీసేసింది. విశ్వనాథం నవ్వుకున్నాడు. కానీ సుజాత బావురుమంది. తెలివైన భర్తను తొలగించిన కాలేజీలో స్టూడెంట్లు పాసుకారని శాపనార్థాలు పెట్టింది. ఎందుకు తొలగించారన్న ప్రశ్నకు విశ్వనాథం ఏవో కారణాలు చెప్పాడు.

ఆ తర్వాత కొంత కాలానికి ప్రభుత్వ ఉద్యోగం వచ్చింది. జీవితం ఇక స్థిరపడిందనుకుంది సుజాత. కానీ అతని తిరుగుళ్ళు పెరిగాయి. ఎప్పుడు ఏ ఊరికి వెళతాడో తెలీదు. ఊళ్ళో ఉన్నప్పటికీ ఎప్పుడో రాత్రికి ఇల్లు చేరేవాడు. ఓ రోజు అనుకోని సంఘటన జరిగింది. సుజాత జీవితాన్ని దుర్భరంగా మార్చేసిన సంఘటన.

రాత్రి ఎనిమిది గంటల సమయంలో విశ్వనాథం ఇంటిముందు పోలీస్ జీపాగింది. అది గమనించి విశ్వనాథం చీకట్లోకి పారిపోయాడు. పోలీసుల్ని చూసిన సుజాత బాబుని హత్తుకుని భయంగా నిల్చుంది. సుజాతని పక్కకి తోసి విశ్వనాథం కోసం ఇల్లంతా గాలించారు. రోజూ చదివే పుస్తకాల్ని బూతులు తిడుతూ నిప్పంటించారు. అడ్డుకోబోయిన సుజాత మీద బలమైన లాఠీదెబ్బ. ఆ తర్వాత మరో దెబ్బ. చంకలో బాబు ఏడ్చు. అరగంట సేపు రణరంగమే అయింది. చీకట్లోకి వెళ్ళిన విశ్వనాథం మళ్ళీ ఇంట్లోకి రాలేదు. సుజాతకీ విషయం తెలిసి గుండెలవిసేలా ఏడ్చింది.

ఇది ఏడేళ్ళ కిందటి సంఘటన.

ఈ ఏడేళ్ళలో సుజాత ఎన్నోసార్లు లాఠీ దెబ్బలు తింది. పోలీసులు ఒక్కసారిగా విరుచుకుపడేవారు. బాబుని కొట్టేవారు రాజీపడుతూ బీడీలు చేస్తూ బతకటం నేర్చుకుంది. బీడీల కట్టలు వేసుకునేటప్పుడు కంపెనీలో అంతా ప్రత్యేకంగా చూసేవారు. ఇంటికొచ్చి మౌనంగా ఏడ్చేది. తన చేతిలో ఏదో మారణాయుధమున్నంత దూరంగా ఉండేవాళ్ళు వాడలోని ఆడవాళ్ళంతా! పోలీసులొచ్చి భీభత్తం చేసినప్పుడు కూడా ఓదార్చడానికి ఎవరూ వచ్చేవాళ్ళు కాదు. ఓదారిస్తే, సానుభూతి పరులట! (వాళ్ళు భర్తలు చెప్పి ఉంటారు).

ఆడబిడ్డల ముందు, తోటి కోడళ్ళ తన బతుకొక శిథిల స్వప్నం కావటమే ఆమె భరించలేకపోయేది. చిన్న ఆడబిడ్డ భర్త నాలుగేళ్ళ తర్వాత మస్కట్ నుంచి వస్తున్నాడంటే ఇల్లంతా పండగ జరుపుకున్నారు రెండు రోజులు. ఆ రెండు రోజులైతే సుజాత మనసు విశ్వనాథం కోసం విపరీతంగా పలవరించింది. ఏ బంధువులింట్లో ఎలాంటి ఫంక్షన్ జరిగినా సుజాతనంతా విస్మయంగా చూసేవారు. ఆ చూపులే సుజాతనెక్కడికీ వెళ్ళనిచ్చేవి కావు. బాబుని స్కూల్లో చేర్పించాక విశ్వనాథం వెళ్ళిపోయిన ప్రభావం బాబు మీద రకరకాలుగా పడటం మొదలైంది.

ఓ సారి పిస్తోలు బొమ్మని స్కూలుకి పట్టుకెళ్ళినందుకు టీచర్లంతా "మీ నాన్న పంపాడట్రా" అంటూ నవ్వారు. ఇంటికొచ్చాక బాబు వేసిన ప్రశ్నలకి సుజాత చాలాసార్లు జవాబు తెలిక ఏడ్చింది. ఇలా ఏడేళ్ళ తర్వాత జనజీవితంలో కలిసిపోవడానికి ప్రభుత్వం వెసులుబాటు కల్పించడంతో ఓ అర్ధరాత్రి ఇంటిముందు జీపాగింది.

శబ్దం విన్న సుజాత బాబుని మరింత గట్టిగా హత్తుకుని భయంగా చూసింది. మొదట తలుపు కొట్టిన చప్పుడు. ఆ వెంటనే 'అక్కా' అని పిలుపు తీయడానికి సంశయించింది.

"అక్కా, విశ్వనాథం వచ్చారు" క్షణం పాటు గుండె పులకరించినా. గతంలో పోలీసులు తలుపు తీసే వరకూ ఇలాగే బుకాయించిన సంగతి గుర్తొచ్చి ఒళ్ళు జలదరించింది.

"అక్కా, విశ్వనాథం వచ్చాడు" మరోసారి పిలుపు. ధైర్యం కూడగట్టుకుని తలుపు తీసింది.

నిజమే. ఆయనే ఆయన ఎంత మారిపోయారు? ఆయన వెంట మరో ఇద్దరు.

ఆయన కళ్ళల్లో కూడా నీళ్ళు! బాబు నిద్రలోంచి వచ్చి భయంగా చూస్తున్నాడు. విశ్వనాథం గొంతులో దుఃఖం పార్లింది. సుజాత గుండెకు గండిపడింది. బావురుమని మీదపడి ఏడ్చింది. మూడో తరగతి చదువుతున్న బాబుకి వాళ్ళనాన్నని పరిచయం చేసింది. ఈ దౌర్భాగ్యం ఎవరికీ రాకూడదేమో?

అరగంట తర్వాత వెంట వచ్చిన విప్లవ రచయిత, విప్లవ గాయకుడు జీపులో వెళ్ళిపోయారు. మర్నాడు సుజాత వాడలో గర్వంగా తిరిగింది. అయినా విచిత్రపరిస్థితి.

ఎవరూ తన సంతోషానికి మద్దతు పలికినట్టు కనిపించలేదు. విశ్వనాథానికి ప్రభుత్వం తిరిగి ఉద్యోగమివ్వటంతో బంధువులు అప్పుడప్పుడు రావడం మొదలుపెట్టారు. సుజాత మళ్ళీ మనిషినైనంత ఆనందంగా ఉంది.

అప్పుడే 'బెల్' మోగటంతో క్యూలో చలనం వచ్చింది. సుజాత ఆలోచనల్లోంచి తేరుకుని ఒక టిక్కెట్ తీసుకుని బయటపడింది. వెనుకావిడ కూడా నాలుగు టిక్కెట్లతో రాగానే భర్త పిల్లలు ఎదురొచ్చారు ఆమె సుజాతవైపు చూసింది. ఆ చూపులో "మీ ఆయన రాలేదే" అన్న అర్థం! సుజాత మనసు మరోసారి చివుక్కుమంది. సినిమాకి రమ్మని అడిగితే ఆ సినిమాలు నాకిష్టముండవు అంటాడు. తనిష్టం కోసమైనా రావాలనుకోడు! షాపింగ్ కి వెళ్దామమటే నువ్వెళ్ళు అంటూ డబ్బులిస్తాడు. ఇలాంటి విషయాల్లోనే సుజాత విపరీతంగా బాధపడింది. ఆ బాధ కాస్తా కోపంగా మారుతోందిప్పుడు.

అస్తవ్యస్తమైన ఆలోచనల్లోనే సుజాత సినిమా చూసింది. సినిమా అయిపోయి ఇంటివైపు నడక ప్రారంభించింది. సగం దూరం వచ్చాక పక్కనుంచి వేగంగా స్కూటర్ వెళ్ళింది. స్కూటర్ మీద థియేటర్ దగ్గర మాట్లాడినావిడ, భర్త పిల్లలు.

జీవితంలో ఒక్కసారైనా ఆయన స్కూటర్ నడిపితే వెనక్కి కూచుని తిరగాలనే ఉబికి వచ్చిన కోరిక. ఆ కోరిక చుట్టూ పొగలా కమ్ముకుంటున్న నిర్లిప్తత.

ఇంటికెళ్ళేసరికి విశ్వనాథంతో పాటు మరో ఆరుగురు వ్యక్తులున్నారు. బాబు బడినుంచి అప్పుడే వచ్చి నోట్స్ రాసుకుంటున్నాడు.

రష్యా తిరుగుబాటు పోరాటం మార్క్స్ ప్రపంచ కమ్యూనిస్టుల పై ప్రభావం.

ఆ గదిలో రష్యాలో జరిగిన మార్పుల నుంచి గుజరాత్ మత కల్లోలాల వరకు తీవ్రమైన చర్చజరుగుతోంది.

ఆ పదాలు వింటున్న సుజాత మళ్ళీ చిగురుటాకులా వణికింది.

బాధగా కణతలు రుద్దుకుంటుంటే పై కప్పు నుంచి మట్టిపెళ్ళ పడింది. శిథిలావస్థలో ఉన్న ఇల్లుని దీనంగా చూసింది.

"వీళ్ళు ఈ పూట ఇక్కడే తింటారు" అన్నాడు విశ్వనాథం.

ఆ మాటతో సుజాతను నిస్సత్తువ ఆవరించింది. సినిమా చూసి అంత దూరం నుంచి నడిచి వస్తే ఏమిటి ఈ మనిషి? పెళ్ళయి ఇన్నేళ్ళయినా అర్థం కాని మనిషి.

ఆయన సమాజపరంగా ఏమైనా సాధించాడేమో. కానీ కుటుంబపరంగా ఏం సాధించారు? ఇలాంటివాళ్ళు పెళ్ళైందుకు చేసుకుంటారో?

సుజాత ఇప్పుడు మనసుతో పోరాటం చేస్తోంది.

సహచర్యంతో కూడా విశ్వనాథం ఆలోచనల్ని చేరుకోలేని సుజాత ఆలోచనలు సుజాతవి. తమ ఇంటికి కొద్ది దూరంలో ఉన్న వేపచెట్టు క్రింద ఇద్దరు అపరిచిత వ్యక్తులు తచ్చాడుతుండటం మూడురోజుల్నుంచి గమనిస్తోంది. సుజాత జీపు శబ్దాలు విన్నా అపరిచిత వ్యక్తులు ఇంటి ముందు కనిపించినా చిగురుటాకులా వణుకుతోంది.

ఇంతలో ముందు గదిలోంచి ఓ వ్యక్తి పాట అందుకున్నాడు. ముందు కూడా ఇలాంటి చర్చలు సమావేశాలు, పాటలు, గోష్టులు ఇంట్లో జరిగేవి. స్థిమితపడి ఏడాది కూడా కాలేదు. మళ్ళా ఏడేళ్ళ క్రితం చరిత్ర పునరావృతమౌతే?

ఒక తాగుబోతును కట్టుకున్నా ఇంత నరకయాతన అరణ్య రోదన ఉండదేమో? సుజాత ఆలోచనల్లో ఉండగానే పాట పూర్తయింది.

"సుజాత ఇంకా వంట కాలేదా?" ఆయన తన ప్రక్కన ఎప్పుడు ఇంత ఆనందంగా ఉండరు. ఇంట్లో కనీస అవసరాలు చూడని వ్యక్తి సమాజం గురించి కలలు కనడం సుజాత విసుక్కుంది.

ఎవరైనా తన బంధు మిత్రులు వచ్చినప్పుడు "అదేంటో సుజాతా మీ ఆయన గవర్నమెంట్ ఉద్యోగి. అయినా కనీసం కలర్ టీ.వి, ఫ్రీజ్, కూలర్, వి.సి.డి ఏవీలేవు. మేమైతే కంప్యూటర్ కూడా కొనాలనుకుంటున్నాము." అంటూ ఎగతాళిగా మాట్లాడినప్పుడల్లా బాదేసేది. ఎప్పుడైనా విశ్వనాథాన్ని అడిగితే బూర్జువా. భూస్వామ్య వ్యవస్థ, పేదరికం, సామాజ్యవాదం, సోషలిజం, కన్యూమరిజం, దారిద్ర్యభక్తి దిగువ ఉన్న ప్రజలు, దళితులు గ్లోబలైజేషన్ అంటూ గంటల తరబడి ఉపన్యాసం దంచుతాడు. ఆరువేల చిట్టి ఎత్తి ఈ మధ్య రెండు పుస్తకాలు అచ్చువేసాడు. ఆ రోజు ఆయనతో పెద్దగా గొడవ పడింది. అయినా వినలేదు. అన్యమనస్కుంగానే వంట చేసింది సుజాత.

వాళ్ళు తిని వెళ్ళిపోయాక ముందు గదిలోకి వచ్చింది సుజాత, కొంచెం ధైర్యం తెచ్చుకుని విశ్వనాథాన్ని అడిగింది. "మళ్ళీ ఆ పాటలేంటి? ఈ సమావేశాలేంటి? ఈ మధ్య మళ్ళీ ఎవరెవరో కొత్త వ్యక్తులు మన ఇంటి చుట్టూ తిరుగుతున్నారు. మళ్ళీ మునపటి పరిస్థితులు మాత్రం తీసుకురాకండి. అలాంటి వాళ్ళు ఇంకా అండర్ గ్రౌండ్లోనే ఉండాల్సింది. పెండ్లి చేసుకోకుండానే ఉండాల్సింది."

"ఇప్పుడేం జరిగిందని కనీసం మాట్లాడడం కూడా మాట్లాడుకోకూడదా?" అన్నాడు విశ్వనాథం కొంచెం ఆవేశంగా.

ఆ మాటకి సుజాతలో అసహనం పెరిగింది. గంటసేపు పరస్పరం అరుచుకున్నారు.

"కట్టుకున్నదానికి మానసికంగా కనీసం భద్రత ఇవ్వనప్పుడు. మీరు చేస్తున్నది సంసారం అనే కంటే చాకిరి చేయించుకోవటం అంటేనే మంచిది. ఇంట్లో పొంగి పొల్లే కన్నీటిని గమనించకుండా సమాజం గురించి కలలు గనే మీలాంటి వాళ్ళు కామెర్లకు చచ్చేదాక మందులుండవేమో? ఆ ఏడేళ్ళు ఎలా బ్రతికామో మీకు ఏమైనా తెలుసా? నా వాళ్ళు నా వాళ్ళు అనే మీ వాళ్ళు ఈ ఏడేళ్ళలో నన్ను కనీసం పలకరించడానికైనా రాలేదేం? ఎలా బ్రతుకుతున్నారని అడిగినవాళ్ళు లేరేం? మీ పిల్లల గురించి పట్టించుకోలేదేం? మీ స్నేహితులు, మీ ఉద్యమ మిత్రులు వాళ్ళ కుటుంబాన్ని వదిలేశారా? వాళ్ళ ఇంట్లో కంప్యూటర్లు, టీ.వీ.లు, ఫ్రీజ్లు అన్నీ ఉన్నాయి కదా?"

మరుసటి రోజు ఉదయమే పిల్లలతో సహా సుజాత తల్లిగారింటికి వెళ్ళిపోయింది. మూడవరోజు విశ్వనాథం అత్తవారింటికి బయలుదేరాడు. ఆ రోజు రాత్రి అతనికోసం అర్ధరాత్రి పోలీసులు తాళాలు పగులకొట్టి ఇల్లంతా వెతికారు. ఎక్కడో ఎవరో పోలీసుల్ని హతమార్చారట అందుకు ప్రతీకారంగా విశ్వనాథం కోసం..

అత్తవారింట్లో ఉన్న విశ్వనాథం బ్రతికిపోయాడు. తనవాళ్ళు అనుకున్న ఎవ్వరు తనపై మళ్ళీ మొదలైన దాడుల్ని ఖండించలేదు. సుజాత భయంతో వణికిపోయింది. విశ్వనాథం మళ్ళీ ఏదో చెప్పబోయాడు.

"ఇక నాకు ఏమి చెప్పకండి"

సుజాత ఏడుస్తోంది.

కుటుంబానికి ఉద్యమానికి మధ్య నిలబడ్డ విశ్వనాథం మనసంతా కల్లోలమే.



[Click here to share your comments on this story.](#)